

## **QORTI TAL-APPELL**

### **IMĦALLFIN**

**S.T.O. PRIM IMĦALLEF JOSEPH AZZOPARDI  
ONOR. IMĦALLEF JOSEPH R. MICALLEF  
ONOR. IMĦALLEF TONIO MALLIA**

**Seduta ta' nhar it-Tlieta, 29 ta' Ottubru, 2019**

**Numru 8**

**Ċitazzjoni numru 710/05 SM**

**Maria Concetta *sive* Mari armla ta' Colin Shires f'isimha u f'isem  
binha Tristan Shires u kif ukoll Michelle Shires**

**v.**

**Joseph Bonello u b'digriet tat-23 ta' Ottubru, 2018, stante l-mewt  
ta' Joseph Bonello l-Qorti ordnat it-trasfużjoni tal-ġudizzju f'isem  
martu Antoinette Bonello; u Vincent Bonello**

**Il-Qorti:**

1. Dan huwa appell imressaq mill-attriċi *proprio* u *nomine* minn sentenza mogħtija mill-Prim'Awla tal-Qorti Ċivili fit-3 ta' Diċembru, 2013, (minn issa 'l hemm imsejña "s-sentenza appellata"), li biha u għar-raġunijiet hemm imfissra, laqgħet l-eċċezzjoni preliminari tal-preskrizzjoni

tas-sentejn imqajma mill-intimati u b'hekk ċaħdet fil-mertu t-talbiet attriċi dwar il-likwidazzjoni u l-ħlas ta' danni pretiżi mill-atturi minħabba l-ħruġ kontribom ta' mandat kawtelatorju matul is-smiġħ ta' kawża;

2. L-ewwel Qorti waslet għad-deċiżjoni tagħha billi ikkonsidrat kif ġej:

*“11.0. Illi l-fatti li wasslu għall-procedura odjerna jistgħu jigu sintetikament riassunti bil-mod segwenti:*

*“11.1. Illi l-origini tas-saga gudizzjarja riskontrata taf l-origini tagħha għall-kawza li missier l-attriċi u l-konvenuti odjerni kienu intavolaw fl-1983 kontra l-attriċi odjerna u zewgħa, illum mejjet, (ara fol 6);*

*“11.2. Illi l-eventwali kawza introdotta kontra l-attriċi odjerna u zewgħa indikata fil-paragrafu precedenti kienet biex dawn ihallsu lil missier l-attriċi odjerna l-valur intrinsiku ta' oggetti tad-deheb u oggetti ohra prezzjużi valutati kompleksivament fl-ammont ta' hamest elef Lira Maltin, (LM5,000.00);*

*“11.3. Illi dik il-procedura kienet mehtiega biex missier l-attriċi odjerna jithallas tal-oggetti de quo li kien ikkonsenzjalha bl-intiza li dawn kellhom ihallsuh meta jbieghuhom;*

*“11.4. Illi meta missier l-attriċi odjerna intavola l-kawza fuq riferita, għalkemm agixxa f'isem il-komunjoni tal-akkwisti, dak iz-zmien ma kienx hemm il-htiega li martu tippartecipa bhala ko-attriċi fl-istess kawza;*

*“11.5. Illi l-kawza hekk introdotta minn missier l-attriċi fl-1983 fuq riferita, (ara paragrafu numru hdax punt wiehed, (11.1.), aktar qabel), kienet deciza fil-21 ta' Marzu, 2005, u l-ezitu kien favur l-attriċi odjerna u zewgħa, (ara fol 6);*

*“11.6. Illi tul il-procedura fuq hekk riferita inhargu wkoll il-mandati meritu ta' din il-procedura;*

*“Ikkonsidrat:*

*“12.0. Illi f'dan ir-rigward, preliminarjament waqt li atturi qed jitolbu d-danni, il-konvenuti qed jecepixxu l-preskrizzjoni, (ara paragrafu numru tnejn punt tlieta, (2.3), aktar qabel);*

*“12.1. Illi l-artikli tal-Kodici Civili citati mill-konvenuti huma is-segwenti:*

“12.1.1. L-artiklu 2153 u

“12.1.2. L-artiklu 2156 (d) u (f);

“12.2. Illi l-artiklu 2153 tal-Kap 16 jghid is-segwenti:

“L-azzjoni għall-hlas tal-hsarat mhux ikkagunati b'reat taqa' bi preskrizzjoni bl-eghluq ta' sentejn”;

“12.3. Illi l-artiklu 2156 tal-Kap 16 jistabbilixxi li l-azzjonijiet hawn elenkati jaqghu bi preskrizzjoni bl-eghluq ta' hames (5) snin:

(d) “L-azzjonijiet għall-hlas ta' imghaxijiet ta' somom mehuda b'self jew taht titolu iehor, u in general, ta' dak kollu li jithallas bis-sena jew kull tant zmien iehor aqsar minn sena”;

(f) “L-azzjoni għall-hlas ta' kull kreditu iehor li gej minn operazzjonijiet kummercjali jew minn hwejjeg ohra, meta l-kreditu ma jkunx jaqa', skont din il-ligi jew ligijiet ohra, taht preskrizzjoni aqsar, jew ma jkunx jirrizulta minn att pubbliku”;

“12.4. Illi nonostante dak rilevat fin-nota tal-eccezzjonijiet, (ara fol 36), l-istess konvenuti irrinunzjaw għall-eccezzjoni sollevata taht l-artiklu 2156 fuq citata, (ara fol 276);

“Ikkonsidrat:

“13.0. Illi fir-rigward tal-artiklu 2153 tal-Kap 16 fuq citat ghandu jinghad is-segwenti:

“13.1. Illi l-kontendenti jaqblu li ai termini tal-artiklu 2137 tal-Kap 16, il-preskrizzjoni tal-azzjoni tibda minn dak inhar li tkun tista' tigi ezercitata l-azzjoni;

“13.2. Illi fejn il-kontendenti ma jaqblux hu rigward id-data minn meta jibda jghodd il-perjodu in dizamina;

“13.3. Illi f'dan ir-rigward:

“13.3.1. L-atturi jsostnu li l-punctum temporis ghandu jkun il-21 ta' Marzu, 2005 – id-data tas-sentenza Bonello vs Shires, (ara paragrafu numru wiehed punt wiehed, (1.1), aktar qabel);

“13.3.2. Illi l-konvenuti jsostnu s-segwenti:

“13.3.2.i. In kwantu ghad-danni ikkagunati imhabba l-impediment ta' partenza 1856/83: dan ghandu jibda mis-7 ta' Dicembru, 1983, meta inhareg;

“13.3.2.ii. In kwantu ghad-danni ikkagunati minhabba n-nuqqas ta' possibilita' ta' uzu ta' xi deheb li kellu jigi depozitat biex tinhareg

garanzija bankarja: dan ghandu jibda mid-data tal-istess impediment tas-safar cioe`, is-7 ta' Dicembru, 1983.

“Ikkonsidrat:

“14. Illi fir-rigward taqbel mal-kontenzjoni tal-konvenuti li jiccitaw il-kawza fl-ismijiet **L-Avukat Dottor Louis Cassar Pullicino nomine vs Angelo Xuereb nomine, tal-Prim'Awla tal-Qorti Civili, datata t-3 ta' Lulju, 2003**, li tistabbilixxi:

“Ghar-rigward ta' kull terminu ta' preskrizzjoni, jinghad in linea ta' principju li z-zmien jibda jghodd minn dak inhar tal-incident u mhux mid-data li fih il-persuna sar jaf li sofra danni; id-data li taghti bidu ghall-preskrizzjoni hi, allura, determinabbli oggettivament u tibda tiddekorri mill-fatt tal-hsara, (ara **Scicluna vs Tracey**, deciza mill-Onorabbli Qorti tal-Appell fit-22 ta' Gunju, 1900, (Vol. XVII.1.15), u **Caruana vs Runza**, deciza minn din il-Qorti fis-7 ta' Mejju, 1999);

“15. Illi in effetti, l-istess artiklu 2137 fuq riferit, (ara paragrafu numru tlettax punt wiehed, (13.1), aktar qabel), jistabbilixxi bi kjarezza li:

“... il-preskrizzjoni ta' azzjoni tibda minn dak inhar li din l-azzjoni tista' tigi ezercitata ...”;

“16. Illi ghalhekk l-impossibilita` li wiehed jagixxi trid tkun wahda indipendenti mill-volonta` tieghu, estranea minnu u impossibilita` li ma jkunx jista' jirrimwovi, (ara **Lapira vs C&A Company Limited tat-2 ta' Gunju, 2003, tal-Qorti ta' l-Appell**);

“Ikkonsidrat:

“17. Illi tenut kont tas-suespost ghandu jkun pacifiku li la l-mandati ta' sekwestru u t'impediment ta' safar kienu inoltrati fl-1983, allura l-attrici setghet tirribattihom immedjatament u mhux thalli jghaddi dan iz-zmien kollu, (tnejn u ghoxrin (22) sena), biex tindirizzhom;

“18. Illi di piu`, ghandu jigi wkoll sottolineat li l-istess attrici ghandha d-dover li timminimizza d-danni riskontrati u mhux thallihom jakkumulaw fis-silenzju biex tiskatta sorpriza procedurali meta jidhrilha li jkun opportun;

“19.0. Illi in vista tal-premess din il-qorti hi sodisfatta li l-konvenuti ippruvaw l-eccezzjoni taghhom tal-preskrizzjoni tal-azzjoni odjerna a bazi tal-artiklu 2153 tal-Kap 16. . .”;

3. Fir-Rikors tal-Appell imressaq minnhom fl-20 ta' Dicembru, 2013, l-atturi (minn issa 'l hemm imsejħin “l-appellanti”) lmentaw li l-ewwel Qorti qieset biss dwar l-eccezzjoni tal-preskrizzjoni bla ma daħlet biex tqis il-

mertu. Għalhekk talbu li din il-Qorti tħassar is-sentenza appellata billi tiċċad l-imsemmija eċċezzjoni, u jekk ikun il-każ tgħaddi biex tiddeċiedi l-mertu u tilqa' t-talbiet tagħhom jew, inkella li tibgħat l-atti lura lill-ewwel Qorti biex tiddeċiedi l-mertu, bl-ispejjeż taż-żewġ istanzi kontra l-intimati;

4. Fir-Risposta tal-Appell imressqa minnhom fid-9 ta' Jannar, 2014, l-intimati (minn issa 'l hemm imsejħin "l-appellati") saħqu li s-sentenza appellata jixraq tkun konfermata u li l-appell imressaq minnha jkun miċċud bl-ispejjeż taż-żewġ istanzi kontra l-appellanti;

5. Semgħet it-trattazzjoni tal-appell waqt is-smiġħ tat-22 ta' Jannar, 2019;

6. Rat l-atti kollha tal-kawża, magħduda dawk taż-żewġ Mandati kawtelatorji li fuqhom l-appellanti ressqu l-kawża tagħhom;

7. Rat li l-appell tħalla għas-sentenza;

***Ikkunsidrat:***

8. Illi din hija azzjoni ta' danni mġarrba minħabba l-ħruġ ta' Mandati kawtelatorji. L-appellanti jgħidu li l-Mandati nħargu b'mod fieragħ u

sempliċement biex idejjaqhom u jippretendu li l-appellati jħallsuhom id-danni minħabba f'hekk;

9. Illi għal dik l-azzjoni, l-appellati laqgħu, fost l-oħrajn, billi qajmu l-eċċezzjoni tal-preskrizzjoni tal-azzjoni attriċi. Fil-mertu, ikkontestaw ukoll is-siwi tal-azzjoni billi qalu li l-Mandati nħarġu b'jedd li tagħtihom il-liġi biex iħarsu l-pretensjonijiet li kjellhom kontra l-appellanti u żewġha f'kawża miftuħa minn missierhom. Għalkemm l-appellati kienu qajmu l-preskrizzjoni kemm taħt l-artikolu 2153 u kif ukoll taħt l-artikolu 2156(d) u (f) tal-Kodiċi Ċivili, huma kienu irrinunzjaw għall-imsemmija eċċezzjoni safejn tirrigwarda ż-żmien maħsub fl-artikolu 2156, u żammew sħiħa l-eċċezzjoni tagħhom dwar l-artikolu 2153 tal-Kodiċi;

10. Illi l-ewwel Qorti laqgħet dik l-eċċezzjoni u sabet li l-azzjoni tal-appellanti kienet waqgħet għaliex saret wara ż-żmien;

11. Illi din il-Qorti jidhrilha li, biex tqis sewwa l-appell imressaq quddiemha, jkun xieraq li tisset il-qafas kronoligiku li fih ġraw l-episodji marbuta mal-kwestjoni mertu tal-każ. Fis-7 ta' Diċembru, 1983, missier l-appellanti Shires talab u kiseb il-ħruġ ta' Mandat ta' Impediment tas-Safar<sup>1</sup> kontra l-imsemmija appellanti u żewġha in kawtela ta' pretensjoni ta' ħamest elef Lira Maltin (Lm 5,000). Fil-21 ta' Diċembru, missier l-

---

<sup>1</sup> Rik. 1856/83, Dok "B", f'paġġ. 13 – 4 tal-proċess

appellanti fetañ kawża kontra l-appellanti u żewġha. Fis-16 ta' Lulju, 1984, l-appellanti u żewġha ressqu b'Ċedola ta' Depositu<sup>2</sup> b'garanzija bankarja għas-somma indikata fil-Mandat mehmuża magħha<sup>3</sup>. Biex ingħatat l-imsemmija garanzija, l-appellanti u żewġha rahn u oġġetti ta' ħaġar u metall prezzjuż mal-Bank li kienu stmati li jiswew sebat elef mija u sitta u sittin Liri Maltin (Lm 7,166)<sup>4</sup>. Dakinhar li tressqet iċ-Ċedola, l-appellanti u żewġha talbu u kisbu l-ħruġ ta' Kontro-Mandat għall-Mandat ta' Impediment tas-Safar<sup>5</sup>;

12. Illi fil-21 ta' Marzu, 1991<sup>6</sup>, l-appellanti u żewġha interpellaw lill-appellati u lil ommhom b'ittra uffiċjali sabiex jersqu għal-likwidazzjoni u l-ħlas tad-danni li garrbu minħabba l-ħruġ kontrihom tal-Mandat ta' Impediment tas-Safar u l-ħruġ tal-garanzija bankarja. F'dak l-att għudizzjarju, tissemma ittra uffiċjali oħra li l-appellanti u żewġha jgħidu li kienu bagħtu f'April tal-1989. Fil-21 ta' Lulju, 1999<sup>7</sup>, l-appellanti u żewġha talbu lill-Qorti jithallew jizbankaw il-garanzija bankarja li kienu iddepożitaw biex seta' jinħareġ il-Kontro-Mandat. It-talba tagħhom intlaqqgħet b'degriet tat-28 ta' Settembru, 1999<sup>8</sup>. Meta l-appellanti u żewġha talbu lill-Bank iroddilhom lura l-oġġetti mirhuna miegħu, l-oġġetti ma nstabux. Minflok,

---

<sup>2</sup> Dok "D1", f'paġ. 16 tal-proċess

<sup>3</sup> Dok "D2" f'paġ. 17 tal-proċess

<sup>4</sup> Dokti "E1" u "E2", f'paġġ. 21 – 2 tal-proċess

<sup>5</sup> Dok "D3", f'paġġ. 18 – 20 tal-proċess

<sup>6</sup> Dok "VB12", f'paġ. 163 tal-proċess

<sup>7</sup> Dok "VB10", f'paġ. 158 tal-proċess

<sup>8</sup> Dok "MS1", f'paġ. 43 tal-proċess

il-Bank kien aċċetta li jagħti kumpens bil-ħlas ta' somma flus miftehma lill-appellanti u lil żewġha;

13. Illi fid-19 ta' Novembru, 1999<sup>9</sup>, l-appellati talbu u kisbu l-ħruġ ta' Mandat ta' Sekwestru kawtelatorju kontra l-appellanti u żewġha għas-somma ta' ħamest elef Lira Maltin (Lm 5,000) u b'ħarsien tal-pretensjonijiet tal-kawża li kien fetaħ missierhom li, sadattant, kien miet f'Lulju tal-1984 u huma assumew l-atti tal-kawża minflok b'ħala werrieta tiegħu. Meta nħareġ il-Mandat, il-Bank sekwestratarju bagħat jgħarraf li fil-kont tal-eżekutati intimati (l-miżżewġin Shires) kien hemm biss is-somma ta' sitt Liri Maltin u tletin ċenteżmi (Lm 6.30). Madankollu, minħabba li l-ftehim bejn il-miżżewġin Shires u l-istess Bank dwar il-kumpens fuq imsemmi ma kienx għadu ġie finalizzat (il-ftehim kien iffirmit fis-17 ta' Diċembru, 1999<sup>10</sup>, meta ġew biex jitħallsu s-somma miftehma, il-Bank żamm is-somma ta' LM 5,073 minħabba l-Mandat ta' Sekwestru li kien laħaq inħareġ. Fl-14 ta' Diċembru, 1999<sup>11</sup>, appellanti u żewġha kienu ressqu talba għat-tħassir tal-imsemmi Mandat, iżda l-Qorti ma laqgħethiex b'degriet mogħti fis-17 ta' Marzu, 2000. Is-sentenza fil-kawża miftuħa minn missier l-appellanti ngħatat mill-Prim'Awla tal-Qorti Ċivili fil-21 ta' Marzu, 2005<sup>12</sup>. Minnha ma sarx appell. Fit-22 ta' April, 2005<sup>13</sup>, l-appellanti (li sadattant kienet romlot) ġibdet il-bilanċ kollu li kien għad

---

<sup>9</sup> Rik. 5061/99 Dok "VB11", f'paġġ. 159 sa 161 tal-proċess

<sup>10</sup> Dok "MM4" f'paġġ. 169 – 170 tal-proċess

<sup>11</sup> Dok "MS3", f'paġġ. 45 – 6 tal-proċess

<sup>12</sup> Dok "A", f'paġġ. 6 sa 12 tal-proċess

<sup>13</sup> Dok "MM7", f'paġġ. 173 tal-proċess



hemm miżmum fil-kont tagħha mal-Bank, ladarba l-effetti tal-Mandat ta' Sekwestru kienu ntemmu. Din il-kawża nfetħet fl-4 ta' Awwissu, 2005;

14. Illi l-**aggravju ewlieni** tal-appellanti mis-sentenza appellata ġej mill-fatt li huma ma jaqblux mal-ewwel Qorti dwar meta beda miexi ż-żmien biex huma setgħu jiftħu l-kawża tagħhom għad-danni minħabba l-Mandati maħruġa kontrihom. Filwaqt li jaqblu li ż-żmien preskrittiv jibda għaddej minn dakinhar li l-jedd ta' azzjoni jibda miexi<sup>14</sup>, huma jisħqu li l-kawża tallum ma setgħux jiftħuha qabel ma ngħatat is-sentenza fil-kawża li nfetħet kontra tagħhom u meta għaddiet f'ġudikat;

15. Illi, min-naħa tagħhom, l-appellati jwarrbu dak l-argument u jgħidu li jekk tabilnaqq li l-appellanti kienu tal-fehma li l-Mandati kontrihom kienu nħarġu b'abbuż u b'mod fieragħ u biex jagħmlilhom ħsara, kien messhom mexxew mill-ewwel, ladarba d-danni ġarrbuhom minħabba l-istess Mandati u mhux minħabba l-kawża;

16. Illi ma għandu jkun hemm l-ebda dubju li l-azzjoni mibdija mill-appellanti hija dik maħsuba fl-artikolu 836(9) tal-Kodiċi tal-Organizzazzjoni u Proċedura Ċivili. Għalkemm din l-azzjoni hija miftuħa biss għal min ikun inħareġ kontrih Mandat kawtelatorju<sup>15</sup>, jista' jingħad li l-baži ta' azzjoni bħal dik hija t-tħaddim tal-prinċipju ġenerali tar-

---

<sup>14</sup> Art. 2137 tal-Kap 16

<sup>15</sup> Art. 836(1) tal-Kap 12

responsabbiltà għad-danni akwiljani<sup>16</sup>. Dak il-prinċipju jrid li kull min iġib ħsara lil kull ħaddieħor b'għemil jew b'nuqqas li għalih iwieġeb, irid jagħmel tajjeb għal dik il-ħsara<sup>17</sup>. Il-liġi ma tagħrafx jekk il-persuna mgarrba kinitx fil-ħsieb jew fil-mira tal-persuna li tkun għamilitilha dik il-ħsara<sup>18</sup>: il-kriterju huwa r-rabta bejn l-għemil u l-ħsara li dak l-għemil ikun ġab fuq il-persuna jew ħwejjigħa;

17. Illi fil-fehma tal-Qorti jekk għandu jgħodd xi żmien preskrittiv f'azzjoni bħal dik li għandha quddiemha llum, dan huwa ż-żmien ta' sentejn maħsub fl-artikolu 2153 tal-Kodiċi Ċivili. Minn daqshekk, l-ewwel Qorti ħaddmet id-dispożizzjoni t-tajba u, fis-sewwa, lanqas l-appellanti ma jgħidu li dak ma kienx iż-żmien utli li kellu jitqies biex ikejjel is-siwi tal-eċċezzjoni tal-preskrizzjoni mqajma mill-appellati. Jingħad ukoll li ż-żmien imsemmi huwa wieħed ta' preskrizzjoni u mhux ta' dekadenza;

18. Illi l-kwestjoni, għalhekk, tintrabat l-aspett tal-*punctum temporis*, jiġifieri maż-żmien meta l-appellanti setgħu jiffiħu l-kawża tagħhom għad-danni kontra l-appellati. Kif ingħad, l-artikolu 2137 tal-Kodiċi Ċivili jgħid li l-preskrizzjoni tibda tgħaddi minn meta l-azzjoni tkun setgħet issir bla ma jittieħed qies tal-istat jew tal-kundizzjoni tal-persuna li lilha dik l-azzjoni tmiss. Il-ħarsien ta' din ir-regola hi waħda bażika, tant li jinsab mgħallem

---

<sup>16</sup> P.A. RCP 31.5.2000 fil-kawża fl-ismijiet ***Cammast Ltd vs Joseph E. Gauči et*** (mhix appellata) u P.A. RCP 30.5.2002 fl-atti tar-rikors fl-ismijiet ***Yorkie Clothing Industry Ltd. vs Dr. Lillian Calleja Cremona*** (mhix appellata)

<sup>17</sup> Art. 1031 tal-Kap 16

<sup>18</sup> Art. 1033 tal-Kap 16

illi l-impossibilità li wieħed jaġixxi trid tkun impossibilità indipendenti mir-rieda ta' dak li jkun, dovuta għal kawża 'l barra minnu li huwa ma setax ineħħi<sup>19</sup>;

19. Illi dan il-prinċipju jinbena fuq il-massima li *actione non natae non praescribitur*. L-awturi Baudry-Lacantinerie u Tissier f'dan ir-rigward jgħallmu li "*Quanto alla prescrizione estintiva, il suo corso comincia in principio a partire dal giorno in cui é nato il diritto o l'azione che é destinata ad estinguere...*"<sup>20</sup>. U band'oħra jzidu jgħidu illi "*La prescrizione estintiva in materia di diritti eventuali non decorre evidentemente se non dopo il verificarsi dell'evento che fa nascere il diritto rimasto fin allora puramente eventuale*"<sup>21</sup>;

20. Illi hu x'inhu l-għajn tal-preskrizzjoni invokata mill-parti mħarrka, jaqa' dejjem fuq il-Qorti li tqis minn liema data tali preskrizzjoni bdiet għaddejja, u l-eċċezzjoni m'għandhiex tintlaqa' jekk mill-provi mressqin jew mill-atti tal-proċess dik id-data ma tkunx tista' tiġi stabilita<sup>22</sup>. Min-naħa l-oħra, ladarba tkun stabbilita d-data li minnha 'l quddiem tnisslet il-ħsara u beda għaddej iż-żmien preskrittiv, iċ-ċirkostanza dwar jekk il-parti mgarrba kenitx taf jew le li dik il-ġrajja seħħet ma tkunx rilevanti biex il-

---

<sup>19</sup> App. Kumm. 15.2.1965 fil-kawża fl-ismijiet **Attard et noe vs Fenech** (Kollez. Vol: **XLIX.i.500**)

<sup>20</sup> cfr. *Trattato Teorico-Pratico di Diritto Civile: Della Prescrizione* (Cap XII, §364 , pag. 279).

<sup>21</sup> *Op. cit.* §393-bis, pag 306

<sup>22</sup> App. Ċiv 5.4.1993 fil-kawża fl-ismijiet **Quintano vs Giorgina Calleja et** (Kollez. Vol: **LXXVII.ii.269**)

Qorti tqis jekk dak iż-żmien għaddiex jew għalaqx. Dan jingħad għaliex, fid-dawl tat-tagħlim imsemmi hawn fuq, “*Hu risaput illi d-dies a quo tal-preskrizzjoni jibda jgħodd minn meta ssir il-ħsara, u mhux minn meta dak li jkun jinduna bil-ħsara. Fil-kawża **Xuereb v Agius**, deċiża mill-Prim’ Awla tal-Qorti Ċivili fil-31 ta’ Ottubru, 1959, intqal illi: “il-preskrizzjoni tibda tgħaddi u timxi mill-jum li fih ikun ġara l-fatt illeċitu li minnu jidderiva d-dannu, u mhux mill-jum meta l-parti leża tiġi taf bih”. It-test huwa wieħed oġġettiv u mhux dipendenti fuq meta l-vittma jkun komdu li jinduna bil-ħsara. Din il-Qorti, Sede Inferjuri, fil-kawża **Mohnani v. Stivala**, deċiża fil-11 ta’ Ġunju, 2010, qalet: “..... jibda biex jiġi reġistrat illi kif jingħad fl-Artikolu 2137 Kodiċi Ċivili, “bla ħsara ta’ disposizzjonijiet oħra tal-liġi, il-preskrizzjoni ta’ azzjoni tibda minn dak in-nhar li din l-azzjoni tista’ tiġi eżerċitata, mingħajr ma jittieħed qies tal-istat jew tal-kundizzjoni tal-persuna li lilha din l-azzjoni tmiss”. Hu spjegat mill-Qorti tal-Appell Supejuri illi “t-test li trid il-liġi allura kien dak oġġettiv, dipendenti mill-fatti li minnhom joriġina d-dritt tal-attur li jaġixxi, mhux it-test soġġettiv għall-persuna tal-attur u cioè` jekk din kenitx jew le f’kundizzjoni li taġixxi, tkun xi tkun ir-raġuni” (“**Raphel Micallef -vs- Anthony Agius**”, 6 ta’ Ottubru, 2000). Evidentement, imbagħad, “iż-żmien hu dak li fih tkun twieldet l-obbligazzjoni, u li fih ikunu twieldu d-dritt u l-azzjoni konsegwenzjali” (“**Joseph Stivala -vs- Prof. Joseph Colombo**”, Prim’ Awla, Qorti Ċivili, 9 ta’ Jannar 1953”)<sup>23</sup>;*

---

<sup>23</sup> App. Ċiv. 31.10.2014 fil-kawża fl-ismijiet **Mizzi Estates Ltd vs Frank Borda et**

21. Illi, minkejja dan, tibqa' dejjem tgħodd ir-regola li l-parti li tqanqal l-eċċezzjoni tal-preskrizzjoni trid tipprovaha kif imiss u li, f'każ ta' dubju, dan imur kontra l-istess parti eċċipjenti;

22. Illi tajjeb jingħad ukoll l-jedd li wieħed jipproċedi għad-danni mgarrba minħabba l-ħruġ ta' Mandat ma jtnissilx – kif jgħidu l-appellanti – dejjem u bilfors hekk kif tinqata' l-kawża li dwar il-pretensjonijiet tagħha jkun inħareġ tali Mandat. Kif ingħad bosta drabi f'dan ir-rigward, il-fatt waħdu li persuna tkun bdiet proċedura (magħduda magħha l-ħruġ ta' Mandati biex jikkawtelaw dik l-azzjoni) li, wara l-istħarriġ tal-Qorti, ma tiġix milqugħa, ma jfissirx b'daqshekk biss li kull proċedura kienet saret b'abbuż tad-dritt li tirrikorri lejn il-Qorti<sup>24</sup>;

23. Illi, ġeneralment, l-abbuż mill-proċedura ġudizzjarja jitqies biss f'każijiet eċċezzjonali li, x'aktarx, jintrabtu mal-qerq tal-persuna li tkun irrikorriet għaliha jew mal-frugħa tal-pretensjoni nfisha<sup>25</sup>. Fejn ikun hemm element ta' aġir fieragħ fi proċedura ġudizzjarja, dan normalment jixhed l-abbuż tal-proċess ġudizzjarju<sup>26</sup>. F'dan ir-rigward ingħad li għalkemm ir-raġunijiet li għalihom min ikun talab u kiseb il-ħruġ ta' Mandat kawtelatorju jista' jinsab ħati għad-danni ma jintrabtu biss mal-erba' ċirkostanzi

---

<sup>24</sup> Kumm. **24.1.1895** fil-kawża fl-ismijiet *Denaro vs Page noe* (Kollez. Vol: **XV.34**) u P.A. JZM **8.1.2013** fil-kawża fl-ismijiet *Joseph Borġ vs Frans Borġ* (mhix appellata)

<sup>25</sup> App. Ċiv. **10.1.1955** fil-kawża fl-ismijiet *Calleja vs Grima* (Kollez. Vol: **XXXIX.i.24**)

<sup>26</sup> App. Ċiv. **26.1.1926** fil-kawża fl-ismijiet *Mugliette vs Bezzina* (Kollez. Vol: **XXVI.i.405**)

msemmija fl-artikolu 836(8), taħt ir-regoli ġenerali tar-responsabbiltà jrid jintwera li tali persuna tkun mexxiet b'imprudenza, traskuraġni jew nuqqas ta' ħsieb ta' missier tajjeb tal-familja<sup>27</sup>. Huwa magħruf ukoll li Mandat kawtelatorju jinħareġ bir-responsabbiltà ta' min ikun talbu u jista' hekk jintalab bil-ħsieb li jqiegħed fiż-żgur il-jeddijiet tagħha mingħajr ma huwa meħtieġ li qabel ikun hemm deċiżjoni<sup>28</sup>;

24. Illi wara li għamlet dawn il-kunsiderazzjonijiet u qieset iċ-ċirkostanzi fattwali fil-qafas kronoloġiku fuq imsemmi, din il-Qorti tasal għall-fehma li l-aggravju tal-appellanti mhuwiex tajjeb u l-azzjoni tagħhom tabilħaqq waqgħet biż-żmien preskrittiv li jgħodd għall-għamla ta' kawża tagħhom. Dan jingħad għal aktar minn raġuni waħda. Fl-ewwel lok, fejn jirrigwarda l-Mandat ta' Impediment tas-Safar u l-garanzija maħruġa biex seta' jitneħħa, joħroġ ċar li l-appellanti kienu jafu li għandhom jedd biex imexxu għal xi danni li jgħidu li ġarrbu – fost l-ilmenti ewlenin kien hemm dik li żewġ l-appellanti kien tilef opportunità ta' xogħol barra minn Malta bi ħlas sostanzjali minħabba li ma setax jitlaq minn Malta – lil hinn minn x'kien se' jkun l-eżitu tal-kawża li l-Mandat inħareġ biex jikkawtela. Fit-tieni lok, dik l-għamla ta' Mandat tneħħiet mis-sistema proċedurali Malti fl-1995: minkejja dan, l-appellanti u żewġha ma ċcaqalqux qabel erba' (4) snin wara (u minn tal-anqas wara li kienu għaddew ħmistax-il sena minn mindu kisbu l-ħruġ tal-Kontro-Mandat relattiv) biex iġibu fix-xejn xi effetti

---

<sup>27</sup> P.A. TM 18.9.2002 fil-kawża fl-ismijiet *John Żarb vs Port Cottonera Ltd.*

<sup>28</sup> Art. 829 tal-Kap 12

li seta' kien għad fadal b'riġet dak il-Mandat. Fit-tielet lok, mill-atti jidher li kemm fl-1989 u kif ukoll fl-1991, l-appellanti u żewġha kienu interpellaw lill-appellati b'ittra uffiċjali biex jersqu għal-likwidazzjoni u l-ħlas tad-danni sewwasew minħabba l-ħruġ ta' dak il-Mandat. Dan jixhed li huma kienu jagħharfu li l-jedd tagħhom li jipproċedu għad-danni ma kienx jiddependi mill-eżitu tal-kawża miftuħa, imma mill-ġrajja tat-tigrib tad-danni nfushom. Fir-raba' lok, filwaqt li dik l-ittra uffiċjali setgħet serviet biex tikser iż-żmien preskrittiv<sup>29</sup>, ma ntwerix li wara l-1991, l-appellanti tennew dik il-proċedura u żammew ħaj iż-żmien li fih setgħu fetħu l-kawża;

25. Illi bl-istess mod, mill-atti tal-kawża, ma ħarġet l-ebda ħjiel ta' prova li l-appellati kienu b'xi mod jew irrinunzjaw għaż-żmien preskrittiv li kien miexi favurhom u wisq anqas li kien hemm xi raġuni oħra li setgħet issospendiet jew kisret il-mixja ta' dak iż-żmien. Lanqas ma ngabet xi prova min-naħa tal-appellanti li kienu miżmuma minn xi ċirkostanza jew raġuni partikolari milli jmexxu 'l quddiem l-azzjoni minħabba xiħaġa lil hinn mir-rieda tagħhom;

26. Illi dak li ngħad dwar il-Mandat ta' Impediment tas-Safar jista' jgħodd ukoll fil-biċċa l-kbira għall-Mandat l-ieħor kawtelatorju. Għalkemm dakinhar li nħareġ, il-Bank sekwestratarju iddikjara li fil-kont bankarju tal-appellanti u żewġha kien hemm biss ftit aktar minn sitt Liri Maltin (Lm 6)

---

<sup>29</sup> Art. 2128 tal-Kap 16

fil-kont, l-appellanti kienet taf li jekk tassew kienet qiegħda ġgarrab danni minħabba l-ħruġ tal-istess Mandat, dan kien jagħtiha kull jedd li tipproċedi biex tfittex għad-danni. Għall-kuntrarju, meta hi u żewġha nedew il-proċeduri f'Diċembru tal-1999 biex jitolbu t-tfassir tal-Mandat, lanqas biss talbu l-impożizzjoni tal-penali fuq l-eżekutanti (minkejja li allegaw li l-Mandat kien inħareġ b'mod "malizzjuż, frivolu u vessatorju"). Hemmhekk kienu semmew ir-riżerva għad-drittijiet tagħhom taħt l-artikolu 836(9) tal-istess Kodiċi ta' Proċedura. Dan ukoll, fil-fehma tal-Qorti, juri li l-appellanti u żewġha kienu jafu bil-jedd tagħhom li jmexxu għad-danni u dan sa minn bosta snin qabel ma nqatgħet il-kawża. Fir-rigward ta' dan il-Mandat kawtelatorju, mbagħad, ma ntwerix li l-appellanti u żewġha kienu mexxew kontra l-appellati bil-ħruġ ta' ittra ġudizzjarja bħalma kienu għamlu fil-każ tal-Mandat l-ieħor. Dan il-fatt ifisser li l-appellanti u żewġha lanqas ittantaw iwaqqfu jew jiksru ż-żmien preskrittiv li kien miexi kontribom biex ifittxu għal xi dannu mġarrab minnhom minħabba dak il-Mandat;

27. Illi għalhekk, dan kollu juri li meta l-appellanti fetħu l-kawża tallum, kien ilu li għadda ż-żmien meta messhom fetħuha u għalhekk is-sentenza appellata kienet waħda mistħoqqa;



28. Illi fid-dawl ta' din il-konklużjoni, il-Qorti ma għandhiex għalfejn tgħaddi biex tistħarreg xi aspetti fil-mertu tal-aggravju tal-appellanti, ladarba dawn jippreżumu li l-azzjoni tagħhom trid tkun inbdiet f'waqtha;

**Decide:**

29. Għal dawn ir-raġunijiet, il-Qorti qiegħda taqta' u tiddeċiedi l-appell billi:

**Tiċhad l-appell** tal-appellanti u tikkonferma għal kollox is-sentenza mogħtija mill-Prim'Awla tal-Qorti Ċivili fit-3 ta' Diċembru, 2013, fil-kawża fl-ismijiet premessi, bl-**ispejjeż** taż-żewġ istanzi kontra l-appellanti.

Joseph Azzopardi  
Prim Imħallef

Joseph R. Micallef  
Imħallef

Tonio Mallia  
Imħallef

Deputat Reġistratur  
rm